

- प्रधानमंत्री नरेन्द्र मोदी भारत ने साल 2036 रा ओलम्पिक खेलां री मेज़बानी रो खास दावेदार बताया।
- भारतीय सेना हाईरिस्क ऑपरेशन सारू नसीराबाद छावनी मांय खास फोर्स भैरव तैयार करी।
- जयपुर मांय राजस्थान डिजिफेस्ट टाई ग्लोबल समिट-2026 सरू-मुख्यमंत्री भजन लाल शर्मा नामी आई.टी. कारोबारियां ऊँ मिल्या।
- प्रदेश मांय आवता हफ़ता ई घणकरी ठौड़ां घणा कोहरा, शीतलहर अर करड़ी ठण्ड रो दौर चालता रहवण री आस।

000

प्रधानमंत्री नरेन्द्र मोदी कह्यो है के भारत 2036 मांय ओलिंपिक खेलां री मेज़बानी रो खास दावेदार है। आज उत्तरप्रदेश रा वाराणसी मांय 72 वां राष्ट्रीय वॉलीबॉल टूर्नामेंट रो ऑनलाइन उद्घाटन करता श्री मोदी कह्यो के साल 2014 ऊँ देश मांय खेलां रो प्रदर्शन घणो चोखो व्ह्यो है। वां री सरकार खेल रा हलकां मांय केई सुधार कर्या है, जिण मांय **राष्ट्रीय खेल प्रशासन अधिनियम** अर **खेलो भारत नीति** भेळी है। प्रधानमंत्री कह्यो के देश रा खेल मॉडल खिलाड़ियां मुजब है अर इण सारू लारला सालां मांय खेलां मांय आपा कामयाब रह्या हा। प्रधानमंत्री कह्यो के सरकार खेल प्रतिभावां री पिछाण, वां री वाजिब सिखावण, पोषक आहार अर साफ गोई रे साथे चयन-प्रक्रिया माथे ध्यान दे री है।

राष्ट्रीय वॉलीबॉल टूर्नामेंट 11 जनवरी ताई चलेला। इण मांय देश भर रा एक हजार ऊँ बत्ती खिलाड़ी हिस्सो ले रह्या है।

000

कृषि अर किसान कल्याण मंत्री शिवराज सिंह चौहान जाणकारी दी है के साल 2025 मांय भारत री चावळ निपज डेढ सौ मिलियन टन ऊँ बत्ती री है। श्री चौहान भारतीय कृषि अनुसंधान परिषद कानी ऊँ विकसित चोखी गुणवत्ता वाळी 25 फसलां री 184 नुवी किस्मां रे उद्घाटन मौके बोल रिया हा। वणा कह्यो के भारत चावळ निपज रा मामला मांय चीन ने पाछे छोड दिया है। वटे ई नुवी दिल्ली मांय खबरनवीसां ऊँ बतळ मांय श्री चौहान कह्यो के मोटा बजट रे बावजूद, मनरेगा भ्रष्टाचार रो पर्याय बण्यो। वटे ई ई योजना मांय गांवां रा लाम्बी बगत रा विकास अर स्थायी संपत्ति बणावण ने कोई बधावो नी दीरीज्यो। केन्द्रीय कृषि मंत्री कह्यो के **वीबी-जी राम जी** नुवां कानून ऊँ मजूरां री माली हालात चोखी होवेला अर वे गांवां रा विकास मांय सार्थक योगदान ई दे सकेला।

000

केन्द्रीय मंत्री भूपेन्द्र सिंह यादव आज कोटपूतली-बहरोड़ जिला रा रिवाली गांव मांय शहीद नितीश कुमार री मूरत रो अनावरण कर्यो। लायन्स नितीश कुमार जम्मू कश्मीर रा बांदीपुरा मांय ऑपरेशन रक्षक रे दौरान शहीद व्हे ग्या हा। ई मौके श्री यादव कह्यो के सैनिक आपा ने अनुशासन अर कर्तव्यपालन री सीख देवे है। देश आ वीर शहीदां रो हमेशा कर्जदार रहवेला अर वां ने बार-बार नमन करता रहवेला।

000

भारतीय सेना नसीराबाद छावनी मांय भैरव नाम ऊँ एक स्पेशल फोर्स तैयार करी है। देश री हिफ़ाजत ने मजबूती देवण अर आधुनिक युद्ध री चुनौतियां रो सामनो करण ने आ खास फोर्स बणायी ज्यी है। भैरव कामण्डोज ने हाई रिस्क ऑपरेशन सारू सिखावण दीरीजी है। इण रे साथे ई एक लाख ऊँ बत्ती ड्रोन ऑपरेटर ई तैयार करी ज्या है। भैरव फोर्स माथे और ब्यौरा दे य री है म्हारी अजमेर खबरनवीस-

000

मुख्यमंत्री भजन लाल शर्मा राजस्थान ने सूचना प्रौद्योगिकी हलका मांय अगाड़ी बणावण री अरज करी है। वणा ई सारू निवेशकां ने हर चाहीजती मदद अर सुविधा सारू भरोसो दियो है। श्री शर्मा आज मुख्यमंत्री रहवास माथे **राजस्थान डिजिफेस्ट टाई ग्लोबल समिट-2026** मांय न्यूतिज्या देश रा नामी आई.टी. इंटर प्रन्योर ऊँ मिल्या। ई दौरान मुख्यमंत्री कह्यो के राजस्थान ने आईटी हब बणावण सारू ग्लोबल कैपेबिलिटी सेन्टर पॉलिसी, डेटा पॉलिसी अर एआईएमएल पॉलिसी लाई ज्यी है। मुख्यमंत्री अहलकारां ने निवेशकां रे साथे बरोबर संपर्क राखण अर वां रा सुझावा अर जरूरता माथे तुरत काम करण रा निर्देश दिया। **डिजिफेस्ट** रा उद्घाटन सत्र मांय सूचना अर प्रौद्योगिकी मंत्री राज्यवर्द्धन सिंह राठौड शिरकत करी।

ई मौके वणा कह्यो के ओ सम्मेलन अन्तर्राष्ट्रीय थर माथे डिजिटल हलका मांय व्हे रह्या नुवा बदलाव ऊँ जाणकारी करावण रे साथै ई स्टार्टअप अर नौजवानां ने सिखावण रो मौके देवे है।

ध्यानजोग है के जयपुर रा जेईसीसी मांय तीन दिन रो राजस्थान डिजिफेस्ट टाई ग्लोबल समिट-2026 आयोजित कर्यो जावे जिण मांय दस हजार ऊँ बत्ती प्रतिभागी, 500 ऊँ बत्ती निवेशक अर कोई 300 प्रदर्शक भेळा व्हे रह्या है।

000

मुख्यमंत्री श्री शर्मा प्रदेशवासियां ऊँ सड़क हिफाजत रा कानूनां री पालना करण ने अर हादसां मांय घायल मिनख री मदद करण री अरज करी है। वणा नौजवानां ऊँ खतरनाक अर लापरवाह ड्राईविंग ऊँ दूर रहवण, हैलमेट अर सीट बेल्ट लगावण री अरज करी। सोशल मीडिया पोस्ट मांय मुख्यमंत्री कह्यो के जनवरी मीना मांय राष्ट्रीय सड़क सुरक्षा माह आयोजित कर्यो जावे। **सीख से सुरक्षा-तकनीक से परिवर्तन** मुद्दा माथे व्हे रह्या ई अभियान रे मार्फत सरकार संवेदशीलता सागे सड़क हिफाजत ने महतव दे री है। ई सारू **इंटेलीजेंट ट्रेफिक मैनेजिंग सिस्टम, ई-चालान, ऑटोमेशन** समेत केई नवाचार करी ज्या है। इण रे साथै ई **राहवीर योजना** री मार्फत तुरत चिकित्सा मदद मुहैया करवार हर घायल रा जीवन ने बचावण री कोशिश करी जावे।

000

बूंदी जिला रा लाखेरी हलका मांय आज एक सड़क हादसा मांय 2 लोगां री मौत व्हे गयी अर 8 घायल व्हे ग्या। ओ हादसो कोटा-लालसोट मेगा हाईवे माथे व्ह्यो जठे एक ट्रक बेकाबू व्हे र पलट गयो। ई दौरान चौथ का बरवाड़ा कानी जा रह्या पैदल जातरी ट्रक रे नीचे दब ग्या। पुलिस अधीक्षक राजेन्द्र कुमार मीणा बतायो के चिन्ता जोग घायलां ने कोटा रा एमबीएस अस्पताल मांय भर्ती करायी ज्या है। लोकसभा अध्यक्ष ओम बिरला ई एमबीएस अस्पताल पूग र घायलां रा हाल जाण्या अर वां रा वाजिब ईलाज रा निर्देश दिया।

000

प्रदेश मांय आवता हफ्ता केई ठौड़ां घणा कोहरा, शीतलहर अर करडी ठण्ड रो असर बण्यो रहवण री आस है। मौसम विज्ञान केंद्र जयपुर रा निदेशक राधेश्याम शर्मा मुजब आवता दो-तीन दिनां मांय कमती रा तापमान मांय और कमी व्हे सके है। उत्तराद जिलां मांय शीतलहर रो असर बण्यो रहवेला जद के कुछ शहरां मांय बत्ती रो तापमान सामान्य दो ऊँ पांच डिग्री कम रहवण ऊँ 'कोल्ड-डे' री हालात बणी रह सके है।

नुवां साल मांय व्ही मावठ ऊँ तापमान मांय 7 डिग्री सेल्सियस ताई कमी दर्ज करी ज्यी है। ई बीचे आज अलवर, झुन्झुनू, करौली, धौलपुर, भरतपुर, कोटा, बीकानेर अर जयपुर समेत केई ठौड़ां घणो कोहरो छाया ज्यो रियो। वठे ई सिरौही, सीकर, चूरू, झुन्झुनू अर अलवर मांय शीतलहर रो प्रकोप बण्यो है। सीकर रा फतेहपुर मांय कमती रो तापमान एक दशमलव एक डिग्री सेल्सियस रियो। लूणकरणसर अर माउंटआबू मांय रात रो पारो 2 दशमलव 8 डिग्री सेल्सियस रिकॉर्ड व्ह्यो। पाली, चूरू, झुन्झुनू अर वनस्थली मांय कमती रो तापमान औसत 4 डिग्री सेल्सियस रे आरे-सारे दर्ज करी ज्यो। भीलवाड़ा, जोधपुर अर डूंगरपुर रे अलावा सगळी ठौड़ां कमती रो तापमान 10 डिग्री सेल्सियस ऊँ नीचे मापी ज्यो।

000

गुरु गोबिन्द सिंह रा प्रकाश उत्सव रे मौके आज प्रदेश मांय केई कार्यक्रम व्ह्या। भरतपुर मांय शोभा जातरा निकाली ज्यी। वठे ई गुरुद्वारां मांय रागी जत्थां कानी ऊँ शबद कीर्तन रो आयोजन कर्यो जावे। उठिने सवाईमाधोपुर जिला रा चौथ का बरवाड़ा मांय चौथ माता रो सालाना मेळो काले ऊँ भरीजेला। श्रिद्वालुआं री सुविधा अर हिफाजत ने ले र प्रशासन कानी ऊँ तगडी तैयारी करी ज्यी है।

000